

ठळक बातम्या

- पाकिस्तान सीमेवरच्या तणावासंदर्भात भारतात सरकारची वेगवान पावलं/ पाकिस्तानचे हल्ले संरक्षण दलांनी केले निष्फळ
- वाढत्या तणावाच्या पार्श्वभूमीवर भारतात संरक्षण यंत्रणा सतर्क/ विविध विभागांचे दिशानिर्देश जारी
- भारताच्या ऑपरेशन सिंदूरला जगभरातून पाठिंबा
- अमेरिकेचे रॉबर्ट फ्रांसिस प्रिवोस्ट यांची नवे पोप म्हणून निवड

आणि

- खेलो इंडिया युवा क्रीडा स्पर्धेच्या पदकतालिकेत महाराष्ट्र अव्वल स्थानावर

<><><><><>

पाकिस्तान बरोबरच्या वाढत्या तणावाच्या पार्श्वभूमीवर सरकारने वेगवान पावलं उचलली आहेत. विविध स्तरांवर संरक्षण विषयक मुद्यांवर चर्चा होत असून महत्वाचे निर्णय घेतले जात आहेत.

<><><><><>

भारताच्या उत्तर आणि पश्चिम भागातल्या अनेक शहरांवर हल्ला करण्याचा पाकिस्तानचा प्रयत्न भारतीय सेनादलांनी काल रात्री हाणून पाडला आहे. जम्मू, पठाणकोट आणि उधमपूर इथं आंतरराष्ट्रीय सरहद्दीच्या भागातल्या लष्करी चौक्यांवर हल्ला करण्याचा प्रयत्न पाकिस्तानने केला

होता. परंतु भारतीय लष्कराने तत्पर कारवाई करत तो रोखला. जम्मू सतवारी, सांबा, आर एस पुरा आणि आर्निया इथं पाकिस्तानच्या दिशेनं आलेली ८ क्षेपणास्त्र मध्येच रोखून निकामी करण्यात आली. सीमासुरक्षा दलानं काल जम्मू काश्मीरच्या सांबा जिल्ह्यात घुसखोरीचा प्रयत्न हाणून पाडला. त्यात किमान ७ दहशतवादी मारले गेले. पाकिस्तानातल्या धांधर रेंजमधून या हल्ल्याचा उगम होता असं आढळल्यावर सीमा सुरक्षा दलानं ती रेंजही उद्धवस्त केली. दरम्यान संघर्ष वाढवण्याची भारताची अजिबात इच्छा नसल्याचं केंद्रसरकारने स्पष्ट केलं आहे. पाकिस्तान कुरापती काढत असल्यानं त्याला चोख उत्तर देत असल्याचं सरकारने म्हटलं आहे.

<><><><><>

देशाच्या पश्चिम सीमेवरची सशस्त्र दलांच्या सज्जतेचा आढावा घेण्यासाठी संरक्षण मंत्री राजनाथ सिंह यांनी आज नवी दिल्लीत उच्चस्तरीय बैठक घेतली. संरक्षण दलांचे प्रमुख जनरल अनिल चौहान, लष्करप्रमुख जनरल उपेंद्र द्विवेदी, नौदलप्रमुख अॅडमिरल दिनेश त्रिपाठी, हवाई दलप्रमुख एअर चीफ मार्शल ए. पी. सिंह आणि संरक्षण सचिव राजेश कुमार सिंह या बैठकीला उपस्थित होते.

केंद्रीय गृहमंत्री अमित शाह यांची आज सुरक्षा स्थितीचा आढावा घेण्यासाठी नवी दिल्लीत उच्चस्तरीय बैठक घेतली. राष्ट्रीय संरक्षण सल्लागार अजित दोवाल, केंद्रीय विमानतळ सुरक्षा दलाचे महासंचालक केंद्रीय गृहखात्याचे सचिव आणि इतर वरिष्ठ अधिकारी बैठकीत उपस्थित होते.

<><><><><>

भारत आणि पाकिस्तान यांच्यातल्या वाढत्या तणावाच्या पार्श्वभूमीवर, वृत्तवाहिन्या, डिजिटल मंच आणि वार्ताहरांनी भारतीय सशस्त्र दलांच्या हालचाली आणि कारवायांचं थेट प्रक्षेपण करू नये, अशी सूचना संरक्षण मंत्रालयानं आज केली. अशी संवेदनशील आणि गोपनीय माहिती प्रसारित केल्यामुळे सशस्त्र दलांच्या कामात अडथळा येऊन नागरिकांचा जीव धोक्यात येऊ शकतो, असं संरक्षण मंत्रालयानं जारी केलेल्या निवेदनात म्हटलं आहे. दरम्यान, पाकिस्तानच्या या हल्ल्यामुळे राजस्थान, पंजाब, जम्मू काश्मीर, चंदीगढ, हिमाचल प्रदेशसह काही राज्यांमध्ये विमान उड्डाणं रद्द करण्यात आली आहेत. देशभरातले विमानतळ बंद केल्याच्या वृत्ताचं मात्र नागरी उड्डयन मंत्रालयानं खंडन केलं आहे. पाकिस्तानकडून आज पुन्हा ड्रोन हल्ल्याची शक्यता लक्षात घेऊन चंदीगढमध्ये सुरक्षा यंत्रणा तैनात करण्यात आली आहे. नागरीकांना घरातच राहण्याची सूचना हवाई दलानं केली आहे.

<><><><><>

भारत पाकिस्तानदरम्यान तणावाच्या पार्श्वभूमीवर दिल्लीत राज्यसरकारी अधिकारी आणि कर्मचाऱ्यांच्या सर्व रजा पुढच्या आदेशापर्यंत रद्द केल्या आहेत. हा निर्णय सध्याच्या परिस्थितीच्या पार्श्वभूमीवर आणि आपत्ती प्रतिसाद प्रणालीची तयारी सुनिश्चित करण्याच्या आवश्यकतेनुसार घेतला गेला असल्याचं याबाबतच्या अधिकृत आदेशात म्हटलं आहे.

<><><><><>

देशाच्या सीमाभागात सुरू असलेल्या तणावपूर्ण परिस्थितीच्या पार्श्वभूमीवर इन्स्टिट्यूट ऑफ चार्टर्ड अकाउंटंट्स ऑफ इंडिया या संस्थेने

आपल्या काही परीक्षा पुढे ढकलल्या आहेत. आजपासून येत्या १४ मे पर्यंत होणाऱ्या सीए फायनल, इंटरमिडिएट, पोस्ट क्वालिफिकेशन कोर्स आणि सेल्फ पेस्ड ऑनलाईन मोड्युल या परीक्षा आता पुढे ढकलण्यात आल्या असून लवकरच नवीन वेळापत्रक जाहीर करण्यात येईल, असं संस्थेने आपल्या अधिकृत पत्रकाद्वारे कळवलं आहे.

<><><><><>

देशात इंधनाचा पुरेसा साठा असून त्याचं वितरणही सुरळीत सुरू असल्याची माहिती इंडियन ऑईल कॉर्पोरेशन लिमिटेड- IOCLनं दिली. नागरिकांनी घाबरून न जाता इंधनाचा अतिरीक्त साठा करू नका आणि अनावश्यक गर्दी टाळा असं आवाहनही IOCL नं केलं आहे. देशातल्या सर्व केंद्रांवर इंधन आणि एलपीजीचा पुरेसा साठा असल्याचंही आयओसीएलनं सांगितलं आहे.

<><><><><>

भारताच्या 'ऑपरेशन सिंदूर'ला जागतिक समुदायानं पूर्ण पाठिंबा दिला आहे. अमेरिका, यूके, इस्रायल, सौदी अरेबिया, कतार आणि संयुक्त अरब अमिरातींनी भारताच्या भूमिकेचं समर्थन केलं आहे. युरोपीय संघ आणि सर्व २७ सदस्य देशांनी यासंदर्भात एक संयुक्त निवेदन जारी केलं आहे. अमेरिकेचे अध्यक्ष डोनाल्ड ट्रम्प यांनी भारताचं समर्थन करताना, संयम ठेवायची आणि चर्चेतून मार्ग काढायची सूचना केली आहे. रशियानंही संयम बाळगण्याचं आवाहन केलं आहे.

<><><><><>

पाकिस्तान सरकारनं त्यांच्या आंतरराष्ट्रीय भागीदारांकडे अधिक कर्ज देण्यासाठी आवाहन केलं आहे. पाकिस्तानात उसळलेला संघर्ष आणि शेअर

बाजारात होणारं नुकसान या पार्श्वभूमीवर अर्थ विभागानं समाजमाध्यमावर केलेल्या पोस्ट करत आंतरराष्ट्रीय संस्थांना मदत करण्याचं आवाहन केलं आहे.

<><><><><>

मुंबई मेट्रो तीनच्या बीकेसी ते आचार्य अत्रे चौकापर्यंतच्या ९ किलोमीटरच्या पल्ल्याचं लोकार्पण मुख्यमंत्री देवेंद्र फडणवीस यांच्या हस्ते आज झालं. या मार्गिकेचं काम अतिशय वेगानं झालं असून आचार्य अत्रे चौकापासून कफ परेडपर्यंतचा टप्पा यंदा ऑगस्ट महिन्यापर्यंत पूर्ण करून जनतेसाठी खुला करण्याचं सरकारचं ध्येय असल्याची माहिती फडणवीस यांनी यावेळी वार्ताहरांशी बोलताना दिली. ही मार्गिका अभियांत्रिकी क्षेत्रातला एक चमत्कार असल्याचं ते म्हणाले. आत्तापर्यंत सुरू असलेल्या मेट्रो मार्गिकांना चांगला प्रतिसाद मिळत असून काम पूर्ण झाल्यानंतर तो वाढेल, असा विश्वास त्यांनी व्यक्त केला.

<><><><><>

अमेरिकेचे रॉबर्ट फ्रांसिस प्रिवोस्ट यांची नवे पोप म्हणून निवड झाली आहे. कॅथोलिक चर्चच्या इतिहासात पोप बनलेले ते पहिले अमेरिकन व्यक्ती आहेत. नवे पोप लियो चौदावे या नावाने ओळखले जातील. काल सिस्टीन चॅपेलमध्ये झालेल्या मतदानानंतर हा निर्णय जाहीर करण्यात आला.

<><><><><>

खेलो इंडिया युवा क्रीडा स्पर्धेत काल महाराष्ट्रानं पदकांचं अर्धशतक पूर्ण करत पदकतालिकेतलं आपलं अव्वल स्थान कायम राखलं. या स्पर्धेत महाराष्ट्राच्या खेळाडूंनी आतापर्यंत २१ सुवर्ण, १८ रौप्य आणि १६ कांस्य

अशी एकंदर ५५ पदकं पटकावली आहेत. सायकलिंग स्पर्धेत ३ सुवर्णपदकांसह ६ तर मल्लखांब स्पर्धेत २ सुवर्ण पदकांसह ९ पदकं कमवून महाराष्ट्रानं उपविजेतेपद मिळवलं. जलतरणात सर्वाधिक १९ पदकं महाराष्ट्रानं जिंकली आहेत. तिरंदाजीमध्ये ६ सुवर्ण पदकांसह ९ पदकांची विक्रमी कामगिरी महाराष्ट्रानं केली तर कबड्डीमध्ये रौप्य पदक मिळवलं.

<><><><><>

आकाशवाणीच्या मुंबई केंद्रावरून दुपारी तीन वाजता प्रसारित होणारं प्रादेशिक बातमीपत्र आज ३ वाजून २० मिनिटांनी प्रसारित होणार आहे.

<><><><><>

भारत आणि पाकिस्तानमधील वाढत्या तणावाच्या पार्श्वभूमीवर आय पी एल क्रिकेट स्पर्धेतील धरमशाला इथं होणारा पंजाब किंग्ज आणि दिल्ली कॅपिटल्स यांच्यातला कालचा सामना रद्द करण्यात आला.

<><><><><>

नागरी संरक्षण संचालनालयाकडून आज नवी दिल्लीतल्या आयकर कार्यालय परिसरातल्या सार्वजनिक बांधकाम विभागाच्या मुख्यालयात एअर रेड सायरनचा सराव घेण्यात येणार आहे. ही चाचणी दुपारी तीन वाजता सुरू होईल आणि ती पुढची १५ ते २० मिनिटं चालेल. या सरावादरम्यान, सामान्य जनतेने शांत राहावं, घाबरून जाऊ नये, असा सल्ला जिल्हा दंडाधिकारी कार्यालयाने जाहीर केलेल्या निवेदनात देण्यात आला आहे.

<><><><><>

आकाशवाणी मुंबई
राष्ट्रीय बातमीपत्र - दुपारी १.३० वाजता
०९ मे २०२५ - शुक्रवार

तेलंगणमध्ये उद्यापासून मिस वर्ल्ड स्पर्धा सुरू होत असून उद्घाटन सोहळ्यासाठी तेलंगण सरकारची जय्यत तयारी आहे. ही जागतिक स्पर्धा हैद्राबादमधील गाचीबोवली इथल्या मैदानात होणार आहे.

<><><><><>

रोमानियामध्ये बुखारेस्ट इथे सुरू असलेल्या सुपरबेट क्लासिक्स बुद्धिबळ स्पर्धेत भारताचा ग्रँडमास्टर डी. गुकेश याने दुसऱ्या फेरीत उझबेकिस्तानचा ग्रँडमास्टर नोदिरबेक अब्दुसत्तोरव्ह याला बरोबरीत रोखलं. भारताचा दुसरा खेळाडू आर. प्रज्ञानंद याने अमेरिकेचा ग्रँडमास्टर फॅबियानो कारुआना याच्याशी बरोबरी साधली. आता या दोन्ही खेळाडूंच्या खात्यात प्रत्येकी एक गुण जमा झाला आहे.

//<><><><><> //